

# Bu dünýä näçe günlük?

Category: Kitapcy, Sözler, Ýatlamalar

написано kitapcy | 24 январа, 2025

Bu dünýä näçe günlük? BU DÜNYÄ NÄÇE GÜNLÜK?



Iň zehinli talyplaryň birine Seýitmuhammet işan diýerler eken. Ol Ahal sebitlerinden Ýusup işanyň ogly bolany üçinmi ýa aşa zehinli, düşbi bolandanmy, Molla Töre ahun ony özüne has ýakyn tutupdyr. Hatda ony öý-işik edenem Ahun ata bolmaly.

Bir gün ikindi namazyny okap bolup, agşama garaşýan talyplary Ahun aga ikibir-ikibir göreşdiripdir. Şonda sapagy ýokary, zehinli ýigitleriň biri çöňňeräk, emma daýaw garşydaşyndan ýykylaýypdyr. Ahun aga oňa:

– Pylany, sen okuwa ezberem bolsaň, çopan badagyna tap getirip bilmediň-ow – diýipdir. Bu söz göreşde ýykylyana ýakmandyr. Ýeňsesini tünňerdip:

– Aý, tagsyr, bu bir baş günlük dünýädir. Ýykanam geçer

mundan, ýkyylanam – diýip suňşurypdyr.

Terbiýeli talybyndan beýle jogaba garaşmadyk Ahun sesini çykarman turup gidipdir. Şol günden soň Ahun aga talyplarynyň arasynda dymyp oturka sag eliniň başam barmagy bilen süýem barmagyny iki gaşynyň arasynda dikligine saklap, çuň pikire batar ekeni. Talyplar bolsa onuň dymmagynyň sebäbini soramaga ejap edipdirler. Belki, kimdir birinden göwni galandyр, belki-de, öýünde bir näsazlyk dörändir? Belki, bu ylma suwsan ýigitlere nämänidir düşündirjek bolýandyр?

Munuň sebäbini bilmegi talyplar Ahunyň eý görýän şägirdi Seýitmuhammet işandan haýyş edipdirler. Işan uýala-gorka bu sowaly berende, Töre ahun:

– Seýitmuhammet! Biz dünýäni iki günlük hasap edýärdik. Adam dünýä inendäki azan bilen ýogalandaky jynaza namazy iki gündür. Ol günki ýanbaşdan gaýdan ýigidimiz galan üç günü nireden aldyka? – diýipdir.

Henize çenli damylladan beýle agyr sözleri eşitmedik talyplar onuň göwnüniň biçak ynjandygyny aňypdyrlar.

Durdy Hajymyrat

«Molla Töre ahun» kitaby. Ýatlamalar